

प्रादेशिक समाचार
आकाशवाणी जयपुर-अजमेर

दिनांक: 04.07.2022

समय : 12:30 पी.एम.

प्रधानमंत्री नरेन्द्र मोदी ने आज आंध्रप्रदेश के भीमावरम में महान स्वतंत्रता सेनानी अल्लूरी सीताराम राजू गारू की एक सौ 25वीं जयंती समारोह का शुभारम्भ किया। इस अवसर पर उन्होंने कहा कि आज एक ओर देश आजादी के 75 साल का अमृत महोत्सव मना रहा है, साथ ही अल्लूरी सीताराम राजू की 125वीं जयंती का अवसर भी है। श्री मोदी ने कहा कि इसी समय देश की आजादी के लिए हुई रम्पा क्रांति के 100 साल भी पूरे हो रहे हैं। प्रधानमंत्री ने कहा कि अल्लूरी सीताराम राजू की 125वीं जयंती और रम्पा क्रांति की 100वीं वर्षगांठ को पूरे साल भर मनाया जाएगा। उन्होंने कहा कि सीताराम राजू की जीवन यात्रा हम सभी के लिए प्रेरणादायक है। कार्यक्रम में प्रधानमंत्री ने सीताराम राजू की 30 फुट की कांस्य प्रतिमा का अनावरण भी किया।

उपराष्ट्रपति एम. वेंकैया नायडु ने अल्लूरी सीताराम राजू की जयंती पर उन्हें श्रद्धाजलि अर्पित की है। एक टवीट में श्री नायडु ने कहा कि असीम साहस के लिए जाने जाने वाले अल्लूरी ने जनजातीय लोगों को अंग्रेजों के अन्याय के खिलाफ लड़ने के लिए प्रेरित किया। श्री नायडु ने कहा कि उनका निस्वार्थ प्रेम हर भारतीय को प्रेरित करता रहेगा।

गौरतलब है कि चार जुलाई 1897 को जन्मे श्री अल्लूरी सीताराम राजू को ब्रिटिश शासन के खिलाफ संघर्ष और पूर्वी घाट क्षेत्र में जनजातीय समुदाय के हितों की रक्षा के लिए याद किया जाता है।

.....
प्रधानमंत्री नरेन्द्र मोदी आज गुजरात के गांधीनगर में डिजिटल इंडिया सप्ताह 2022 का शुभारंभ करेंगे। कार्यक्रम में वे कई डिजिटल सुविधाओं की शुरुआत करेंगे। इनका उद्देश्य प्रौद्योगिकी तक लोगों की पहुंच बढ़ाना, जीवनयापन को सुगम बनाना और और स्टार्टअप को मजबूती प्रदान करना है। डिजिटल इंडिया सप्ताह का विषय है – नव भारत प्रौद्योगिकी प्रेरणा।

.....
केन्द्र सरकार ने नई राष्ट्रीय शिक्षा नीति के कार्यान्वयन के हिस्से के रूप में राष्ट्रीय पाठ्यक्रम की रूपरेखा तैयार करने के लिए विभिन्न पक्षों से सुझाव आमंत्रित किये हैं। इसके लिए ऑनलाइन जन-परामर्श शुरू किया गया है। शिक्षा मंत्रालय ने बताया कि सर्वेक्षण के जरिये राष्ट्रीय पाठ्यक्रम रूपरेखा तैयार करने के बारे में उपयोगी और महत्वपूर्ण जानकारी एकत्र की जाएगी। 23 भाषाओं में कराये जा रहे इस सर्वेक्षण में हिस्सा लेने के लिए विद्यार्थियों, शिक्षकों, प्रधानाचार्यों, अभिभावकों, शिक्षाविदों, गैर सरकारी संगठन और जनप्रतिनिधियों सहित सभी पक्षों को आमंत्रित किया गया है।

.....
प्रदेश में पिछले 24 घंटों में कुछ स्थानों पर भारी बारिश दर्ज की गई है। सबसे ज्यादा 102 मिलीमीटर बारिश जोधपुर के सेतरवा में हुई। नागौर के मूंडवा में 83, कोटा के खातौली और चित्तौड़गढ़ के बड़गांव में 68-68, चूरू के बीदासर में 65 और उदयपुर के गिर्वा में 60 मिलीमीटर बारिश रिकॉर्ड की गई। इसके अलावा अजमेर, अलवर, बांसवाड़ा, बारां, भरतपुर, भीलवाड़ा, बीकानेर, बूंदी, चित्तौड़गढ़, धौलपुर, झुंजरपुर, जयपुर, जैसलमेर, झालावाड़, झुंझुनूं, पाली, प्रतापगढ़, राजसमंद, सवाई माधोपुर और सीकर में हल्की से मध्यम दर्जे की बारिश हुई।

कोटा जिले से हमारे संवाददाता ने बताया कि मानसून की अच्छी बारिश के कारण चंबल, कालीसिंध और पार्वती नदी में जलस्तर बढ़ गया है। कैथूदा रपट पर पानी आने से स्टेट हाइवे बारां-मथुरा- सवाईमाधोपुर मार्ग अवरुद्ध हो गया है। जिले के बांध भी भराव क्षमता के करीब पहुंच गए हैं। अभी तक गांधी सागर में 1 हजार 298 फीट, राणा प्रताप सागर में 1 हजार 138 फीट, जवाहर सागर में 978 फीट तथा कोटा बैराज में 853 फीट तक जल स्तर पहुंच गया है।

.....
बीकानेर के वैष्णोधाम मंदिर के पास कल देर रात दो कारों की आमने-सामने की टक्कर में 2 लोगों की मौत हो गई और दो अन्य घायल हो गए। घायलों का अस्पताल में उपचार चल रहा है। पुलिस मामले की

जांच कर रही है। जिले की ही जय नारायण व्यास कॉलोनी में अज्ञात वाहन की टक्कर से मोटरसाइकिल पर सवार एक व्यक्ति की मौत हो गई।

देश में अब तक 197 करोड़ 98 लाख से अधिक कोविड टीके लगाए जा चुके हैं। स्वास्थ्य मंत्रालय ने कहा, पिछले 24 घंटों में एक लाख 78 हजार से अधिक वैक्सीन की खुराक दी गई। इसी अवधि के दौरान, देश में संक्रमण के सोलह हजार एक सौ पैंतीस नए मामले सामने आए। वर्तमान में सक्रिय मामलों की संख्या एक लाख तेरह हजार से अधिक है। रिकवरी रेट फिलहाल 98 दशमलव पांच तीन फीसदी है। पिछले 24 घंटों में कुल 13 हजार 958 लोग स्वस्थ हुए।